

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ saptādhikaśatatamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptādhikaśatatamaḥ sargaḥ ॥

śrīrāmarāvaṇayōrghōraṃ yuddham

tataḥ pravṛttaṃ sukrūraṃ
rāmarāvaṇayōstadā |
sumahad dvairathaṃ yuddham
sarvalōkabhayāvaham ॥ 6.107.1 ॥

tatō rākṣasasainyaṃ ca
harīṇāṃ ca mahadbalam |
pragṛhītapraharaṇaṃ
niścēṣṭaṃ samavartata ॥ 6.107.2 ॥

samprayuddhau tu tau dṛṣṭvā
balavannararākṣasau |
vyākṣiptahṛdayāḥ sarvē
paraṃ vismayamāgatāḥ ॥ 6.107.3 ॥

nānāpraharaṇairvyagrai -
rbhujairvismitabuddhayaḥ |
tasthuḥ prēkṣya ca saṅgrāmaṃ
nābhijagmuḥ parasparam ॥ 6.107.4 ॥

rakṣasāṃ rāvaṇaṃ cāpi
vānarāṇāṃ ca rāghavam |
paśyatāṃ vismitākṣāṇāṃ
sainyaṃ citramivābabhau || 6.107.5 ||

tau tu tatra nimittāni
dṛṣṭvā rāghavarāvaṇau |
kṛtabuddhī sthirāmarṣau
yuyudhātē hyabhītavat || 6.107.6 ||

jētavyamiti kākutsthō
martavyamiti rāvaṇaḥ |
dhṛtau svavīryasarvasvaṃ
yuddhē'darśayatāṃ tadā || 6.107.7 ||

tataḥ krōdhād daśagrīvaḥ
śarān sandhāya vīryavān |
mumōca dhvajamuddiśya
rāghavasya rathē sthitam || 6.107.8 ||

tē śarāstamanāsādyā
purandararathadhvajam |
rathasaktiṃ parāmṛśya
nipēturdharaṇītalē || 6.107.9 ||

tatō rāmō'pi saṅkruddha -
ścāpamākṛśya vīryavān |
kṛtapratikṛtaṃ kartuṃ
manasā sampracakramē || 6.107.10 ||

rāvaṇadhvajamuddiśya
 mumōca niśitaṃ śaram |
 mahāsarpamivāsahyaṃ
 jvalantaṃ svēna tējasā || 6.107.11 ||

rāmaścikṣēpa tējasvī
 kētumuddiśya sāyakam |
 jagāma sa mahīṃ chittvā
 daśagrīvadhvajam śaraḥ || 6.107.12 ||

sa nikṛttō'patad bhūmau
 rāvaṇasyandanadhvajah |
 dhvajasyōnmathanam dṛṣṭvā
 rāvaṇaḥ sa mahābalaḥ || 6.107.13 ||

sampradīptō'bhavat krōdhā -
 damarṣāt pradahanniva |
 sa rōṣavaśamāpannaḥ
 śaravarṣam vavarṣa ha || 6.107.14 ||

rāmasya turagān dīptaiḥ
 śarairvivyādha rāvaṇaḥ |
 tē divyā harayastatra
 nāskhalannāpi babhramuḥ || 6.107.15 ||

babhūvuḥ svasthahṛdayāḥ
 padmanālairivāhatāḥ |
 tēṣāmasambhramaṃ dṛṣṭvā
 vājinām rāvaṇastadā || 6.107.16 ||

bhūya ēva susaṅkruddhaḥ
śaravarṣaṃ mumōca ha |
gadāśca pariḡhāṃścaiva
cakrāṇi musalāni ca || 6.107.17 ||

giriśṛṅgāṇi vṛkṣāṃśca
tathā śūlaparaśvadhān |
māyāvihitamētat tu
śastravarṣamapātayat |
sahasraśastadā bāṇā -
naśrāntaḥṛdayōdyamaḥ || 6.107.18 ||

tumulaṃ trāsajananaṃ
bhīmaṃ bhīmapratisvanam |
tad varṣamabhavad yuddhē
naikaśastramayaṃ mahat || 6.107.19 ||

vimucya rāghavarathaṃ
samantād vānarē balē |
sāyakairantarikṣaṃ ca
cakāra sunirantaram || 6.107.20 ||

mumōca ca daśagrīvō
niḡsaṅgēnāntarātmanā |
vyāyacchamānaṃ taṃ dṛṣṭvā
tatparaṃ rāvaṇaṃ raṇē || 6.107.21 ||

prahasanniva kākutsthaḥ
sandadhē niśitāñcharān |

sa mumōca tatō bāṇā -
ñchataśō'tha sahasraśaḥ || 6.107.22 ||

tān dṛṣṭvā rāvaṇaścakrē
svaśaraiḥ khaṃ nirantaram |
tābhyāṃ niyuktēna tadā
śaravarṣeṇa bhāsvatā || 6.107.23 ||

śarabaddhamivābhāti
dvitīyaṃ bhāsvadambaram |
nānimittō'bhavad bāṇō
nānirbhēttā na niṣphalaḥ || 6.107.24 ||

anyōnyamabhisaṃhatya
nipēturdharanītalē |
tathā viṣṛjatōrbāṇān
rāmarāvaṇayōrmṛdhē || 6.107.25 ||

prāyudhyētāma vicchinna -
masyantau savyadakṣiṇam |
cakratuśca śarairghōrai -
rnirucchvāsamivāmbaram || 6.107.26 ||

rāvaṇasya hayān rāmō
hayān rāmasya rāvaṇaḥ |
jaghnatustau tadānyōnyam
kṛtānukṛtakāriṇau || 6.107.27 ||

ēvaṃ tu tau susaṅkruddhau
cakraturyuddhamuttamam |

muhūrtamabhavad yuddhaṃ

tumulaṃ rōmaharṣaṇam || 6.107.28 ||

tau tathā yudhyamānau tu

samarē rāmarāvaṇau |

dadrśuḥ sarvabhūtāni

vismitēnāntarātmanā || 6.107.29 ||

ardayantau tu samarē

tayōstau syandanōttamau |

parasparamabhikruddhau

parasparamabhidrutau || 6.107.30 ||

parasparavadhē yuktau

ghōrarūpau babhūvatuh |

maṇḍalāni ca vīthīśca

gatapratyāgatāni ca || 6.107.31 ||

darśayantau bahuvidhāṃ

sūtau sārathyajāṃ gatim |

ardayan rāvaṇaṃ rāmō

rāghavaṃ cāpi rāvaṇaḥ || 6.107.32 ||

gativēgaṃ samāpannau

pravartananivartanē |

kṣipatōḥ śarajālāni

tayōstau syandanōttamau || 6.107.33 ||

cēratuḥ saṃyugamahīṃ

sāsārau jaladāviva |

darśayitvā tadā tau tu
gatiṃ bahuvidhāṃ raṇē || 6.107.34 ||

parasparasyābhimukhau
punarēva ca tasthatuḥ |
dhuraṃ dhurēṇa rathayō -
rvaktraṃ vaktrēṇa vājinām || 6.107.35 ||

patākāśca patākābhiḥ
samīyuh sthitayōstadā |
rāvaṇasya tatō rāmō
dhanurmuktaiḥ śitaiḥ śaraiḥ || 6.107.36 ||

caturbhiścaturō dīptān
hayān pratyapasarpayat |
sa krōdhavaśamāpannō
hayānāmapasarpaṇē || 6.107.37 ||

mumōca niśitān bāṇān
rāghavāya daśānanaḥ |
sō'tividdhō balavatā
daśagrīvēṇa rāghavaḥ || 6.107.38 ||

jagāma na vikāraṃ ca
na cāpi vyathitō'bhavat |
cikṣēpa ca punarbāṇān
vajrasārasamasvanān || 6.107.39 ||

sārathiṃ vajrahastasya
samuddiśya daśānanaḥ |

mātalēstu mahāvēgāḥ

śarīrē patitāḥ śarāḥ || 6.107.40 ||

na sūkṣmamapi sammōhaṃ

vyathāṃ vā pradaduryudhi |

tayā dharṣaṇayā kruddhō

mātalērna tathā'tmanaḥ || 6.107.41 ||

cakāra śarajālēna

rāghavō vimukhaṃ ripum |

viṃśatiṃ triṃśatiṃ śaṣṭiṃ

śataśō'tha sahasraśaḥ || 6.107.42 ||

mumōca rāghavō vīraḥ

sāyakān syandanē ripōḥ |

rāvaṇō'pi tataḥ kruddhō

rathasthō rākṣasēśvaraḥ || 6.107.43 ||

gadāmusalavarṣēṇa

rāmaṃ pratyardayad raṇē |

tat pravṛttaṃ punaryuddhaṃ

tumulaṃ rōmaharṣaṇam || 6.107.44 ||

gadānāṃ musalānāṃ ca

parighāṇāṃ ca niḥsvanaiḥ |

śarāṇāṃ puṅkhavātaiśca

kṣubhitāḥ sapta sāgarāḥ || 6.107.45 ||

kṣubdhānāṃ sāgarāṇāṃ ca

pātālatalavāsinaḥ |

vyathitā dānavāḥ sarvē
pannagāśca sahasraśaḥ || 6.107.46 ||

cakampē mēdinī kṛtsnā
saśailavanakānanā |
bhāskarō niṣprabhaścāsī -
nna vavau cāpi mārutaḥ || 6.107.47 ||

tatō dēvāḥ sagandharvāḥ
siddhāśca paramarṣayaḥ |
cintāmāpēdirē sarvē
sakinnaramahōragāḥ || 6.107.48 ||

svasti gōbrāhmaṇēbhyastu
lōkāstiṣṭhantu śāśvatāḥ |
jayatāṃ rāghavaḥ saṅkhyē
rāvaṇaṃ rākṣasēsivaram || 6.107.49 ||

ēvaṃ japantō'paśyaṃstē
dēvāḥ sarṣigaṇāstadā |
rāmarāvaṇayōryuddhaṃ
sughōraṃ rōmaharṣaṇam || 6.107.50 ||

gandharvāpsarasāṃ saṅghā
dṛṣṭvā yuddhamanūpamam |
gaganam gaganākāraṃ
sāgaraḥ sāgarōpamaḥ || 6.107.51 ||

rāmarāvaṇayōryuddhaṃ
rāmarāvaṇayōriva |

ēvaṃ bruvantō dadṛśu -
stad yuddhaṃ rāmarāvaṇam || 6.107.52 ||

tataḥ krōdhānmahābāhū
raghūṇāṃ kīrtivardhanaḥ |
sandhāya dhanuṣā rāmaḥ
śaramāśīviṣōpamam || 6.107.53 ||

rāvaṇasya śirō'cchinda -
cchrīmajjvalitakuṇḍalam |
tacchiraḥ patitaṃ bhūmau
dṛṣṭaṃ lōkaistribhistadā || 6.107.54 ||

tasyaiva sadṛśaṃ cānyad
rāvaṇasyōtthitaṃ śiraḥ |
tat kṣiptaṃ kṣiprahastēna
rāmēṇa kṣiprakāriṇā || 6.107.55 ||

dvitīyaṃ rāvaṇaśira -
śchinnaṃ saṃyati sāyakaiḥ |
chinnamātraṃ ca tacchīrṣaṃ
punarēva pradṛśyatē || 6.107.56 ||

tadapyaśanisaṅkāśai -
śchinnaṃ rāmasya sāyakaiḥ |
ēvamēva śataṃ chinnaṃ
śirasāṃ tulyavarcasām || 6.107.57 ||

na caiva rāvaṇasyāntō
dṛśyatē jīvitakṣayē |

tataḥ sarvāstravid vīraḥ

kausalyānandavardhanaḥ || 6.107.58 ||

mārgaṇairbahubhiryukta -

ścintayāmāsa rāghavaḥ |

mārīcō nihatō yaistu

kharō yaistu sadūṣaṇaḥ || 6.107.59 ||

krauñcāvaṭē virādhastu

kabandhō daṇḍakāvanē |

yaiḥ sālā girayō bhagnā

vālī ca kṣubhitō'mbudhiḥ || 6.107.60 ||

ta imē sāyakāḥ sarvē

yuddhē prātyayikā mama |

kiṃ nu tat kāraṇaṃ yēna

rāvaṇē mandatējasaḥ || 6.107.61 ||

iti cintāparaścāsī -

dapramattaśca saṃyugē |

vavarṣa śaravarṣāṇi

rāghavō rāvaṇōrasi || 6.107.62 ||

rāvaṇō'pi tataḥ kruddhō

rathasthō rākṣasēśvaraḥ |

gadāmusalavarṣēṇa

rāmaṃ pratyardayad raṇē || 6.107.63 ||

tat pravṛttaṃ mahad yuddhaṃ

tumulaṃ rōmaharṣaṇam |

antarikṣē ca bhūmau ca
punaśca girimūrdhani || 6.107.64 ||

dēvadānavayakṣāṇāṃ
piśācōragarakṣasām |
paśyatām tanmahad yuddham
sarvarātramavartata || 6.107.65 ||

naiva rātriṃ na divasaṃ
na muhūrtaṃ na ca kṣaṇam |
rāmarāvaṇayōryuddham
virāmamupagacchati || 6.107.66 ||

daśarathasutarākṣasēndrayōstayō -
rjayamanavēkṣya raṇē sa rāghavasya |
suravararathasārathirmahātmā
raṇaratarāmamuvāca vākyamāśu || 6.107.67 ||

|| ityārṣē śrīmadrāmāyaṇē vālmikīyē ādikāvye
yuddhakāṇḍē saptādhikaśatatamaḥ sargaḥ ||